

## ठळक बातम्या

- पश्चिम आशियातल्या युद्धामुळे निर्माण झालेल्या आव्हानांना एकजुटीनं सामोरं जाण्याचं प्रधानमंत्र्यांचं मन की बातमधून आवाहन
- प्रसिद्ध उद्योगपती आणि रेमंड उद्योगसमूहाचे माजी प्रमुख विजयपत सिंघानिया यांचं निधन/ आज मुंबईत होणार अंत्यसंस्कार
- मायामी खुल्या टेनिस स्पर्धेत, महिला एकेरीचं विजेतेपद अरिना सबालेंकानं पटकावलं

## आणि

- आयपीएल टी ट्वेंटी क्रिकेट स्पर्धेत आज मुंबईत रंगणार मुंबई इंडियन्स आणि कोलकाता नाईट रायडर्स यांच्यातला सामना

<><><><><>

पश्चिम आशियातल्या युद्धस्थितीमुळे निर्माण झालेल्या आव्हानांना एकजुटीनं सामोरं जाण्याचं आवाहन प्रधानमंत्री नरेंद्र मोदी यांनी आज मन की बात मधून केलं. आकाशवाणीवरच्या या कार्यक्रमाचा आज १३२ वा भाग होता.

युद्ध ग्रस्त भाग ऊर्जा निर्मितीचं मोठं केंद्र आहे. यामुळेच सध्या जगभरात पेट्रोल आणि डिझेलची समस्या निर्माण झाल्याचं ते म्हणाले. मात्र भारत, गेल्या दशकात निर्माण केलेलं सामर्थ्य आणि जागतिक संबंधांच्या जोरावर या आव्हानाचा खंबीरपणे सामना करत असल्याचं त्यांनी सांगितलं.

आखाती देशांसह इतर देशांमध्ये एक कोटीपेक्षा जास्त भारतीय नागरिक राहत आहेत. त्यांना मदतीचा हात दिल्याबद्दल प्रधानमंत्र्यांनी आखाती देशांचे आभार मानले.

जनतेनं अफवांना बळी पडू नये आणि सरकारकडून मिळणाऱ्या अधिकृत माहितीवरच विश्वास ठेवावा, असं त्यांनी सांगितलं. हा विषय १४० कोटी भारतीयांच्या हिताचा असल्यानं त्यात राजकारण करू नये असं ते म्हणाले.

**-- होल्ड बाईट - YUDDHA RAJKARAN --**

अफवा पसरवणारे लोक देशाचं नुकसान करत आहेत असं मोदी म्हणाले.

युवाशक्तीला अर्थसंकल्पाची प्रक्रिया आणि धोरणनिर्मितीशी जोडण्यासाठी 'माय भारत' संघटनेच्या वतीनं अर्थसंकल्पावर आयोजित केलेल्या प्रश्नमंजुषेत देशभरातल्या १२ लाख युवा प्रतिनिधींनी सहभाग घेतल्याची माहिती त्यांनी दिली. या उपक्रमांतर्गत निवडलेल्या निबंधांमधून युवा वर्गानं राष्ट्रहिताचे अनेक मुद्दे मांडल्याचं त्यांनी सांगितलं. यातून देशाच्या विकासासाठी युवा वर्गाचा उत्साह दिसून येत असल्याची भावना त्यांनी व्यक्त केली.

टी ट्वेंटी क्रिकेट विश्वचषक स्पर्धेतला भारताचा विजय तसंच जम्मू काश्मीरनं प्रथमच रणजी चषक जिंकल्याचा उल्लेख करून प्रधानमंत्र्यांनी क्रीडा क्षेत्रातील प्रगतीचा आढावा घेतला. पूर्वी फार लोकप्रिय नसलेल्या खेळांनाही आता युवा वर्गाची पसंती मिळत असल्याचं पाहून, तसंच देशाची स्त्रीशक्ती क्रीडा क्रांतीत बजावत असलेली भूमिका पाहून आनंद वाटत असल्याची भावनाही त्यांनी व्यक्त केली. शिक्षण क्षेत्रातल्या अभिनव प्रयत्नांची माहितीही त्यांनी आजच्या भागात दिली.

आंतरराष्ट्रीय योग दिनाला शंभर पेक्षा कमी दिवस उरले असल्याचं सांगून, त्यांनी श्रोत्यांना आरोग्यवर्धनाबाबत माहिती दिली. आहारात साखरेचा वापर कमी करून, तसंच खाद्यतेलाच्या वापरात १० टक्के कपात करून आपल्याला जीवनशैलीशी संबंधित विकारांपासून दूर राहाता येईल असं ते म्हणाले.

मच्छिमार बांधव हे समुद्रावरचे योद्धे आणि आत्मनिर्भर भारताचा सशक्त पाया असून, त्यांच्या जीवनसुलभतेसाठी बंदरांचा विकास, विमा कवच आणि तंत्रज्ञानाचं सहाय्य, असे अनेक उपक्रम राबवले जात असल्याची माहिती त्यांनी दिली. मत्सोद्योग क्षेत्रातल्या देशभरातल्या विविध नवोन्मेषी उपक्रमांची माहितीही त्यांनी दिली.

प्रधानमंत्री सूर्य घर मोफत वीज योजनेचा प्रभाव देशाच्या कानाकोपऱ्यात दिसू लागला आहे. त्यामुळेच आता शहरात मोठ्या प्रमाणात घरांच्या छतांवर सौर पॅनल बसवलेले दिसतात असं त्यांनी सांगितलं. या योजनेचा लाभ ईशान्य भारतातल्या जनतेला मिळत असून, विजेच्या उपलब्धतेमुळे तिथल्या गावांमधला जीवनाचा दर्जा सुधारल्याचं ते म्हणाले.

उन्हाळ्याच्या पार्श्वभूमीवर देशभरात जलसंरक्षणासाठी होत असलेल्या प्रयत्नांचा उल्लेख करून, जलसंवर्धनाचं महत्त्व त्यांनी अधोरेखित केलं. जल संरक्षणाचा आपला निर्धार व्यक्त करण्याचा हा काळ असल्याचं ते म्हणाले. अमृत सरोवर अभियानांतर्गत देशभरात

सुमारे ७० हजार अमृत सरोवरांची निर्मिती केली असून, पावसाळ्याआधीच त्यांच्या स्वच्छतेचं काम सुरु झाल्याची माहिती त्यांनी दिली.

‘एक पेड माँ के नाम’ या अभियानांतर्गत देशभरात कोट्यवधी झाडं लावली गेल्याची माहितीही त्यांनी दिली.

<><><><><>

प्रसिद्ध उद्योगपती आणि रेमंड उद्योगसमूहाचे माजी प्रमुख विजयपत सिंघानिया यांचं काल मुंबईत निधन झालं. ते ८८ वर्षांचे होते. लोकरी कपड्याच्या रेमंड या जगप्रसिद्ध ब्रँड बरोबरच पोलाद, सिमेंट, आणि कृत्रिम वस्त्रांच्या उद्योगात सिंघानिया यांनी वेगळं स्थान निर्माण केलं होतं.

कारखानदारीबरोबरच वैमानिक म्हणूनही त्यांनी नाव कमावलं होतं. लंडन ते नवी दिल्ली हा प्रवास मायक्रोलाईट विमानातून २३ दिवसात एकट्यानं करण्याचा विक्रम त्यांनी नोंदवला होता. तसंच वयाच्या ६७व्या वर्षी गरम हवेच्या बलूनमधून उड्डाण करण्याचा प्रयोग यशस्वी केला होता. हवाई दलानं त्यांना मानद एअर कमोडोर पद दिलं होतं, तर केंद्रसरकारने पद्मभूषण सन्मान प्रदान केला होता. २००६ मध्ये ते मुंबईचे नगरपाल होते. तसंच अहमदाबादच्या भारतीय व्यवस्थापन संस्थेच्या संचालक मंडळावरही त्यांनी काम केलं होतं.

विजयपत सिंघानिया यांच्या पार्थिवावर आज दुपारी मुंबईच्या स्मशानभूमीत अंत्यसंस्कार करण्यात येतील.

महाराष्ट्राचे मुख्यमंत्री देवेंद्र फडणवीस, उपमुख्यमंत्री एकनाथ शिंदे, सांस्कृतिक कार्य मंत्री आशिष शेलार आणि इतर मान्यवरांनी सिंघानिया यांच्या निधनाबद्दल शोक व्यक्त केला आहे.

<><><><><>

मायामी खुल्या टेनिस स्पर्धेत, महिला एकेरीच्या अंतिम फेरीत बेलारूसच्या अरिना सबालेंकानं, अमेरिकेच्या कोको गॉफला 6-2, 4-6, 6-3 असं पराभूत करून विजेतेपद पटकावलं. सनशाईन डबल पूर्ण करणारी पहिली तर हा किताब पटकावणारी पांचवी खेळाडू ठरली आहे. मयामी आणि इंडियन वेल्स या दोन्ही स्पर्धा जिंकणाऱ्यांना हा किताब दिला जातो. यापूर्वी स्टेफीग्राफ, किम क्लिस्टर्स, व्हिक्टोरिया अजारेंका आणि इगा स्विद्यातेक यांनी ही कामगिरी केली आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२९ मार्च २०२६ - शनिवार

पुरुष एकेरीत चेक खेळाडू जिरी लेहेकाचा सामना आज इटलीच्या जागतिक दुसऱ्या क्रमांकाचा खेळाडू जेनिक सिनर-शी, होणार आहे.

<><><><><>

छत्तीसगढमध्ये रायपूर इथं पहिल्या खेलो इंडिया आदिवासी स्पर्धेत महाराष्ट्राच्या जलतरणपटूंनी १ सुवर्ण, ३ रौप्य आणि एका कास्य पदकाची कमाई केली. नागपूरच्या तन्वी धुर्वेने - सुवर्ण, पलाश ठाकुरने रौप्य आणि कास्य पदकं पटकावली. या स्पर्धेत कर्नाटक १५ सुवर्ण, ६ रौप्य आणि तीन कास्य पदकांसह पदकतालिकेत पहिल्या स्थानावर आहे. ओडिशा सात सुवर्ण, तीन रौप्य आणि १० कास्य पदकांसह दुसऱ्या स्थानावर तर यजमान छत्तीसगढ एक सुवर्ण, चार रौप्य आणि तीन कास्य पदकांसह सातव्या स्थानावर आहे.

<><><><><>

आयपीएल टी ट्वेंटी क्रिकेट स्पर्धेच्या साखळी फेरीत आज मुंबईत वानखेडे स्टेडियमवर मुंबई इंडियन्स आणि कोलकत्ता नाईट रायडर्स यांच्यात सामना होणार आहे. दोन्ही संघांचा हा सलामीचा सामना असेल. भारतीय प्रमाण वेळेनुसार संध्याकाळी साडेसात वाजता सामना सुरु होईल.

दरम्यान काल स्पर्धेच्या सलामीच्या सामन्यात गतविजेत्या रॉयल चॅलेंजर्स बंगळूरुनं सनरायझर्स हैद्राबादवर ६ गडी आणि २८ चेंडू राखून विजय मिळवला.

<><><><><>

इराणनं संयुक्त अरब अमिराती, कुवेत आणि बहरीन वर क्षेपणास्त्र आणि ड्रोन हल्ल्यांची मालिका सुरुच ठेवल्यामुळे आखाती देशांचं संरक्षण दल सतर्क झालं आहे. इराणच्या प्रमुख पोलाद निर्मिती कारखान्यांवर अमेरिका आणि इस्राएलनं नुकत्याच केलेल्या हल्ल्यांना थेट प्रत्युत्तर म्हणून, इराणनं आखाती देशांमधल्या महत्वाच्या औद्योगिक मालमत्तांवर हल्ले सुरु केले आहेत.

<><><><><>

दुबई मधल्या अमेरिकेच्या लष्करी तळांवर हल्ला केल्याचा दावा इराणनं केला आहे. आखाती देशांनी आपला विकास आणि संरक्षणाच्या दृष्टीनं इराणवर हल्ले करण्यासाठी अमेरिका आणि इस्राएलला आपल्या भूमीचा वापर करायला देऊ नये, असा इशारा इराणचे अध्यक्ष मसूद पेजेशिक्यान यांनी दिला आहे.

<><><><><>

अमेरिकेचे अध्यक्ष डोनाल्ड ट्रम्प यांचं स्थलांतर आणि परराष्ट्र धोरण, तसंच इराण युद्धातल्या सहभागा विरोधात देशाच्या विविध शहरांमध्ये काल 'नो किंग्स' या बॅनरखाली हजारो नागरिकांनी एकत्र येऊन निदर्शनं केली. हे एक समन्वित देशव्यापी जन-आंदोलन असल्याचं या चळवळीच्या आयोजकांनी सांगितलं. मिनेसोटाची राजधानी सेंट पॉल इथं आयोजित प्रमुख रॅलीत २ लाखापेक्षा जास्त नागरिक सहभागी झाले होते.

अमेरिकेचे नागरिक कोणत्याही राजसत्तेसमोर झुकत नाहीत, सरकारने एखाद्या व्यक्तीच्या अहंकाराला नव्हे, तर जनतेच्या सेवेला महत्त्व द्यायला हवं, हे लक्षात आणून देण्याचा हा प्रयत्न असल्याचं अमेरिकेच्या सिनेट सदस्य कस्टन गिलिब्रँड यांनी सांगितलं.

<><><><><>

जम्मू -काश्मीरमध्ये उंचावरच्या भागात हिमवृष्टी होत आहे. येत्या मंगळवारपर्यंत हिमवृष्टी आणि पावसाचा अंदाज हवामान विभागानं वर्तवला आहे.

हिमाचल प्रदेशातही उंचावरच्या क्षेत्रात हिमवृष्टी होत आहे.

उत्तराखंडमध्येही हवामानात बदल दिसून येत असून सकाळपासून अनेक ठिकाणी आकाश ढगाळ आहे. सखल भागात हलक्या ते मध्यम स्वरूपाचा पाऊस पडण्याची शक्यता आहे. उंचावरच्या ठिकाणी हिमवृष्टीची शक्यता आहे.

दिल्लीसह उत्तरेत अनेक ठिकाणी आज गारपीट होण्याची शक्यता असून ऑरेंज अलर्ट देण्यात आला आहेत. मराठवाड्यातही काही ठिकाणी आज विजा आणि सोसाट्याच्या वाऱ्यासह पावसाची शक्यता आहे.

//<><><><><> //